

19th January 1965]

கனம் திரு. வெ. ராமைய்யா : (அ) & (இ) ஆம். நான்காம் ஐந்தாண்டு நகல் திட்டத்தில் தேசிய நெடுஞ்சாலைத் திட்ட வேலைகளில் இத்திட்டத்தையும் சேர்க்கும்படி இந்திய அரசாங்கத்தைக் கேட்டுக் கொள்ள உத்தேசிக்கப்பட்டுள்ளது.

திரு. கரு. சீமைச்சாமி : இப்போது இந்தப் பாரம்பன் ரஸ்தா பாலத்தை அமைப்பது மிக முக்கியமான விஷயமாக ஆகிவிட்டது என்பது தனுஷ்கோடி சம்பவத்திலிருந்து விளங்குகிறது. நான்காவது ஐந்தாண்டுத் திட்டம் என்று இல்லாமல் உடனடியாக இதை ஏற்று நடத்த வேண்டிய ஏற்பாட்டை சர்க்கார் செய்யுமா என்று அறிய விரும்புகிறேன்.

கனம் திரு. வெ. ராமைய்யா : நான்காவது ஐந்தாண்டுத் திட்டத்தில் வேலையைத் தொடங்க வேண்டிய பரிபூரண ஆராய்ச்சி வேலையை உடனடியாக எடுக்கவேண்டுமென்று நமது அரசாங்கம் முடிவு செய்திருக்கிறது.

திரு. மீ. கலியாணசுந்தரம் : ஸார், சேதுசமுத்திரத் திட்டம் தொடங்க இருக்கக் கூடிய காரணத்தினால் இந்தப் பாலம் அமைக்கக் கூடிய வேலை அத்தான் இணைந்ததாகக் கருதப்படுமா? இல்லையென்றால் ஏதாவது மாறுதல் இருக்குமா?

கனம் திரு. வெ. ராமைய்யா : இந்தப் பாலத்திற்கும் சேது சமுத்திரத் திட்டத்திற்கும் அதிகமாக சம்பந்தம் இருக்க வேண்டிய அவசியம் இல்லை. சேது சமுத்திரத் திட்டம் வந்தாலும் வரவிட்டாலும் இந்தப் பாலம் கட்டித்தான் ஆகவேண்டும். ஆகவே இதைக் கட்டுவதற்கான நடவடிக்கைகள் எடுக்கப்பட்டுள்ளன.

திரு. கரு. சீமைச்சாமி : தலைவர் அவர்களே, மத்திய அமைச்சர் திரு. ராஜ் பஹதூர் அவர்கள் கூட சென்ற மாதம் 26-ம் தேதி வந்து சர்வே வேலையைப் பார்த்து, ரஸ்தா பால வேலையை துரிதமாக ஏற்று நடத்திச் செய்வதாகச் சொல்லி சென்றார். இப்போது அமைச்சர் அவர்கள் நான்காவது திட்டம் என்று சொல்லுகிறார்களே அதற்குக் காரணம் என்ன?

கனம் திரு. வெ. ராமைய்யா : தேசப் பிரதமர் இந்தப் பாலத்தை அமைக்கவேண்டுமென்று சொன்னவுடனேயே அதை அமைக்க துரிதமாக வேலைகள் நடந்துவருகின்றன.

நடுத்தர வர்க்க மக்களுக்கான சுகாதார இன்ஷூரன்ஸ் திட்டம்

* 9 கேள்வி.—**திரு. இராம. அரங்கண்ணல் :** கனம் சுகாதார அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

நமது மாநிலத்தில் உள்ள நடுத்தர வர்க்க மக்களுக்கான சுகாதார இன்ஷூரன்ஸ் திட்டம் ஒன்றை ஆரம்பிக்கும் உத்தேசம் அரசுக்கு உண்டா?

கனம் திருமதி ஜோதி வெங்கடாசலம் : இல்லை.